

فوزیہ اسلم

خطوط غالب کے حوالے سے غالب کا املا

اٹھارویں صدی کے آغاز، اورنگ زیب کی وفات، شمال و جنوب کے لوگوں میں میل جول، ولی کی دلی آمد اور شمالی ہند میں اردو شاعری کے باقاعدہ ارتقاء کے بعد سے تاریخ زبان اردو کا ایک نیا دور شروع ہوتا ہے اور اردو اپنی لسانی قدامت کو چولا اتار کر ایک نئے دور میں داخل ہوتی ہے اور بقول پروفیسر مسعود حسین خان:

”ایک نیا محاورہ جنم لیتا ہے“

اس نئے محاورے کی سب سے بڑی خوبی یہ ہے کہ اس میں پنجابی اور ہریانوی کے لسانی اثرات کم ہو جاتے ہیں۔ دوسری جانب آگرے کی مرکزیت کی وجہ سے برج بھاشا کے جو اثرات اکبر اور جہانگیر کے عہد میں قائم ہو گئے تھے، وہ دھیرے دھیرے ختم ہونے لگتے ہیں۔

گویا

شمالی ہند میں اردو شاعری و زبان کا باقاعدہ طور پر آغاز ولی دکنی کی دلی میں آمد (1707) کے بعد سے شروع ہوتا ہے۔ جعفر زٹلی اور فائز دہلوی سے قطع نظر اس اٹھارویں صدی کے دوران میں جو شاعر منظر عام پر آئے ہیں، انہیں تین گروہوں میں تقسیم کیا جاسکتا ہے۔

پہلا گروہ اٹھارویں صدی کے اوائل میں منظر عام پر آتا ہے۔ اس گروہ میں فارسی گو شعراء شامل ہیں، جو ولی کے اثر سے اردو میں بھی شعر کہنے لگتے ہیں۔ یہ ضرور ہے کہ ان شاعروں نے اردو شاعری کو سنجیدگی کے ساتھ اختیار نہیں کیا لیکن اردو شاعری کی موافقت میں ایک انقلابی رویہ ضرور پیدا ہو گیا، جس کی بنیادیں رفتہ رفتہ استوار ہوتی چلی

گئیں۔ ان شاعروں میں مرزا عبدالقادر بیدل، سعد اللہ گکشن، سراج الدین علی خان آرزو، مرتضیٰ خان قلی فراق، سلیمان قلی خان و داد، قزلباش خان امید، اشرف علی خان فغاں اور میر شمس الدین فقیر کے نام خصوصیت سے قابل ذکر ہیں۔

اس دور اول کی زبان کے متعلق یہی کہا جاسکتا ہے کہ ابھی زبان نے کوئی خاص صورت اختیار نہ کی تھی۔ کبھی فارسی آمیز اردو استعمال ہوتی تھی، کبھی ہندی کا عنصر غالب تھا۔

ڈاکٹر نور الحسن ہاشمی کے مطابق:

”زبان ایک ہیولی کی صورت میں تھی۔ اس نے ابھی کوئی

روپ اختیار نہیں کیا تھا“۔ ۲

گویا زبان ابھی نامکمل حالت میں تھی اور خیالات بھی اچھی طرح ادا نہ ہو پاتے تھے۔ اس لیے شاعر زیادہ تر فارسی زبان ہی کو ذریعہ اظہار بناتے تھے۔

ان کے بعد دوسرے گروہ میں اٹھارویں صدی کے وسط کے اردو کے متقدمین شعراء شاہ مبارک آبرو، حاتم، شاکر ناجی، غلام مصطفیٰ خان کیرنگ، شیخ شرف الدین مضمون اور مظہر جان جاناں کا شمار ہوتا ہے۔

ڈاکٹر مرزا خلیل احمد بیگ کے مطابق:

”جو تفسن طبع یا منہ کا مزہ بدلنے کے لیے اردو میں شعر نہیں کہتے۔

بلکہ دلی جذبات و کیفیات کے سنجیدہ اظہار کے طور پر اردو

شاعری اختیار کرتے ہیں“۔ ۳

یہ شاعر فارسی کے ادبی غلبے کو ختم کر کے مکمل طور پر اردو کو اپنے شعری اظہار کا وسیلہ بناتے ہیں۔ مشاعروں اور مراختوں کا سلسلہ شروع ہوتا ہے۔ دیوان سازی کی طرف توجہ دی جاتی ہے اور زبان کی اصلاح و درستی کی تحریک کا آغاز ہوتا ہے اور حق یہ ہے کہ شاہ حاتم اور مظہر جان جاناں نے اصلاح زبان کی جس تحریک کا آغاز کیا تھا اس کو میر و

سودا کے عہد میں عروج ملا۔

صحیح معنوں میں زبان کی صفائی و ستھرائی اور لہجے کا نکھار اٹھارویں صدی کے اواخر کے شعراء میر تقی میر، مرزا رفیع سودا، خواجہ میر درد، میر حسن دہلوی کے یہاں جا کر پیدا ہوتا ہے۔ یہ اٹھارویں صدی کے تیسرے گروہ کے شاعر ہیں، ان شعراء کے ہاتھوں زبان سے دکنی اثرات کا خاتمہ ہو جاتا ہے۔ ہندی کے ٹھیکھ، نامانوس اور قدیم الفاظ متروک قرار دیے جاتے ہیں اور ان کی جگہ عربی و فارسی کے مناسب و موزوں سبک اور سہل الاستعمال الفاظ کام میں لائے جاتے ہیں۔ زبان میں وسعت پیدا کرنے کے لیے فارسی مصادر، عربی و فارسی تراکیب و مرکبات اور محاورات کا اردو میں ترجمہ کیا جاتا ہے۔ اس طرح شمالی ہند میں 1800 تک ایک صاف ستھری ادبی اور ٹکسالی زبان ابھر کر سامنے آتی ہے۔

ڈاکٹر نور الحسن ہاشمی کے مطابق:

”..... دہلی..... میں یہ سب سے شاندار دور ہے، کیا

بلحاظ زبان، کیا بلحاظ مضامین اور کیا بلحاظ اصناف سخن.....“ ہے

دوسری طرف فورٹ ولیم کالج کے قیام (1800-1854) سے اردو نثر کا

ایک سلسلہ آغاز ہوا۔ اس سے قبل اردو نثر کو در خود اعتنائ نہ سمجھا جاتا تھا۔

ڈاکٹر خلیل احمد بیگ کہتے ہیں:

”اردو زبان کا دور قدیم تیرھویں صدی سے لے کر سترھویں

صدی عیسوی تک قائم رہتا ہے لیکن دور جدید انیسویں صدی

سے پہلے شروع نہیں ہوتا۔ اس طرح اٹھارویں صدی کا دور

اپنی مخصوص لسانی خصوصیات کی بنا پر ایک عبوری دور کی حیثیت

رکھتا ہے۔ قدیم اردو کے اختتام (1700) اور جدید اردو

کے آغاز (1800) کے درمیان کی اردو کو، جو پوری

اٹھارویں صدی پر محیط ہے، درمیانی اردو قرار دے کر جدید دور کی ابتداء ہم انیسویں صدی کے آغاز سے مان سکتے ہیں۔ اور فورٹ ولیم کالج کی تصانیف کو جدید اردو کا نقش اولین تسلیم کر سکتے ہیں۔“ ۵

فورٹ ولیم کالج کی دیکھا دیکھی کالج سے باہر بھی نثر کی کتب لکھی جانے لگیں۔ اس زمانے میں سب سے اہم کتاب بلحاظ زبان انشاء اللہ انشاء کی ”دریائے لطافت“ ہے جو 1807 میں انشاء نے مرزا قنیل کے ساتھ مل کر تحریر کی۔ یہ اردو قواعد و عروض پر مبنی ہے۔ اردو کے لسانی ارتقاء میں یہ کتاب سنگ میل کی حیثیت رکھتی ہے۔ اس میں انشاء نے اردو انلا کے کئی اصول پیش کیے۔

لکھنؤ میں ناسخ نے اردو زبان کی اصلاح پر بہت توجہ دی۔ اور اردو سے تمام قدیم اور ناموزوں الفاظ خارج کر کے ان کے متبادل عربی و فارسی زبان کے الفاظ رائج کیے اور زبان کی تراش خراش کر کے اسے بہتر بنایا۔ انشاء اور مصحفی کے محاوروں پر اصلاح دی۔ مزید یہ کہ انشاء کے زمانے تک دہلی اور لکھنؤ میں مختلف الفاظ کا جو املا رواج پا گیا تھا، ان میں جس مقام کا املا درست تھا، اسے جائز قرار دیا اور جس جگہ کا املا غلط تھا اسے ترک کر دیا۔ اسی طرح بہت سے مصادر، افعال و الفاظ کہ جن کا چلن تھا، مگر وہ اچھے نہ لگتے تھے ان کا املا بدل کر بہتر کیا۔ ناسخ نے الفاظ کی تراش خراش اور درستی کرنے میں بڑی محنت اور لگن سے کام لیا۔ جس کی پیروی ہر آنے والے نے کی اور یہ بہت بڑا اعزاز ہے۔

غالب کا املا اور خصوصیات

غالب کے دور تک آتے آتے اردو زبان بہت صاف اور رواں ہو گئی تھی۔ زبان اگرچہ مکمل تشکیلی روپ میں آچکی تھی۔ تاہم اردو الفاظ کا املا بے پردائی کا شکار رہا۔

اگرچہ کچھ شعراء نے انفرادی طور پر اردو املا پر خصوصی توجہ دی اور اپنے شاگردوں کو بھی اس امر کی طرف مبذول کیا لیکن اس کے باوجود نثری و شعری شائع شدہ کتب میں اختلاف املا سامنے آنے لگا۔

عہد غالب اس لحاظ سے بہت اہم ہے کہ اس دور میں پہلی بار املا کے مسائل پہلی بار سنجیدگی سے اہل علم کی توجہ کا مرکز بننے لگے۔ اس کی وجہ ممکن ہے یہ ہو کہ اس دور میں چھاپے خانے کے قیام کے باعث کتابوں کی طباعت کی رفتار خاصی تیز ہو گئی تھی۔ برطانوی حکومت کی انتظامیہ اور تعلیمی نظام میں اردو کو مرکزی حیثیت حاصل ہو گئی تھی اور اردو پڑھنے والوں کا حلقہ خاصا وسیع ہو گیا تھا۔ انہی وجوہات کی بنا پر اس دور میں اردو املا میں بعض اہم تبدیلیاں ہوئیں۔

اس حوالے سے خلیق انجم رقمطراز ہیں:

”غالب ہی کے زمانے میں امیر مینائی نے اپنی کتابوں میں املا کا ایسا اہتمام کیا کہ ان کی کتابوں پر ایک نظر ڈالنے ہی سے اندازہ ہو جاتا ہے کہ اردو املا کی معیار بندی کی کوشش کی جا رہی ہے۔“ ۶

خود مرزا غالب بھی ان تبدیلیوں سے پوری طرح آگاہ تھے۔ اسی لیے انہوں نے اپنے بعض شاگردوں کو املا کے بارے میں ہدایات دی ہیں۔ جنہیں پڑھ کر اندازہ ہوتا ہے کہ غالب کی کوشش یہ تھی کہ ان کے شاگرد درست املا لکھیں۔ چنانچہ وہ منشی بہاری لال مشتاق کو لکھتے ہیں:

”چونکہ تم کو مشاہدہ اخبار اطراف اور خود اپنے مطبع کی عبارت کا شغل تحریر ہمیشہ رہتا ہے۔ بہ تقلید اور انشا پردازوں کے تمہاری عبارت میں بھی املا کی غلطیاں ہوتی ہیں۔ میں تم کو جا بجا آگاہ کرتا رہتا ہوں۔ خدا چاہے تو املا کی غلطی کا ملکہ بالکل

زائل ہو جائے۔“

املا کے بارے میں غالب کی یہ ہدایات پڑھ کر محسوس ہوتا ہے کہ غالب اردو املا پر بہت توجہ دیتے تھے۔ حالانکہ صورتحال اس کے برعکس ہے اور ہم دیکھتے ہیں کہ غالب اس سلسلے میں خاصے غیر محتاط تھے۔

غالب کی املا کی خصوصیات کے تفصیلی ذکر سے قبل یہ بنیادی اصول بتا دینا ضروری ہے کہ اگر ایک لفظ کا املا مخصوص طریقے سے رائج ہے اور کوئی شخص اس کے خلاف لکھے تو وہ غلط املا ہے۔ مثلاً ”کرسی“ کو ”کرسسی“ لکھا جائے اور ”سرور و نشاط“ کو ”سرور و نشات“ لکھیں، تو یہ غلط املا ہے۔ پھر لفظ میں شامل حروف کو ان کے درست مقام پر لکھنا بھی املا میں اہمیت کا حامل ہے جیسے لفظ ”طبیعت“ میں ”ط۔ب۔ی۔ع۔ت“ صحیح ترتیب ہے جسے اکثر اوقات ”طبیعت“ یعنی ”ط۔ب۔ع۔ی۔ت“ لکھ دیا جاتا ہے، جو غلط ہے، اسی طرح لفظ ”رجحان“ میں حروف کی صحیح ترتیب ”ر۔ج۔ح۔ا۔ن“ ہے، جسے اکثر لوگ ”رجحان“ یعنی ”ر۔ج۔ح۔ا۔ن“ لکھ جاتے ہیں۔

خطوط غالب کی عکسی نقول کے مطالعے سے غالب کی املا کی درج ذیل خصوصیات سامنے آتی ہیں۔

۱۔ الفاظ کو ملا کر لکھنے کا رجحان:

جدید املا میں کوشش کی جاتی ہے کہ زیادہ سے زیادہ الفاظ کو الگ الگ لکھا جائے جبکہ قدیم املا میں الفاظ کو ملا کر لکھنے کا رجحان عام تھا۔ غالب املا کی قدیم روش سے متاثر نظر آتے ہیں۔ ان کے ہاں الفاظ کو ملا کر لکھنے کا رجحان بہت زیادہ ہے۔ مثلاً یوسف علی خان عزیر کے نام ایک خط میں لکھتے ہیں:

”اہل یورپ اس کو مونث بولتی ہیں۔ خیر میری زبان پر ہے، وہ میں لکھ دیتا ہوں۔ اس باب میں کس کا کلام حجت اور برہان نہیں ہے۔“

۸۔

اسی طرح 18 جنوری 1864 کے ایک خط میں میر بندہ علی خان عرف مرزا میر کو لکھتے ہیں:

”میر بندہ علی خان عرف مرزا میر کو غالب بے برگ و نوا کا

سلام پہنچی..... میرا باپ عبداللہ بیگ خان عرف مرزا دولہ

مہار اور راجا بختا ورسنگہ بہادر کے رفاق تھے مارا گیا“۔ ۹

مولانا عباس رفعت کو ایک خط مرقومہ 4 نومبر 1861ء میں اپنی ایک غزل کے

دو اشعار یوں درج کیے ہیں:

سب کہان کچھ لالہ و گل مین نمایان ہو گئیں

صورتیں کہا خاکمین ہونگے کہ پنہاں ہو گئیں

ہار تین ہمکو بھی رنگا رنگ بزم آریاں

لیکن اب نقش و نگار طاق نسیان ہو گئیں ۱۰

درج بالا مثالوں میں اسکو، خاکمین، ہمکو، بیگ خان، علی خان، رفاق تھے، بابمین،

لکھ دیتا، کسا ایسے الفاظ ہیں جو الگ الگ لکھے جاتے ہیں۔

مزید امثال:

نوا صاحب۔ بیگ صاحبہ۔ فصلربیع۔ ہنڈو کا۔ نکروں۔ نگیا۔ جوا بمین۔ غزلونکو۔

اُٹے۔ اُٹے۔

۲۔ یائے معروف اور یائے مجہول:

اردو کے قدیم املا میں یائے معروف اور یائے مجہول میں جدید دور کی طرح

فرق نہیں کیا جاتا تھا۔ اس معاملے میں املا سے زیادہ فن خوش خطی کا خیال رکھا جاتا تھا۔ اسی

لیے یائے معروف کی جگہ یائے مجہول اور یائے مجہول کی جگہ یائے معروف لکھنا عام تھا۔

اس کا ایک بڑا نقصان یہ ہوا کہ قدیم متون میں معلوم نہیں ہو پاتا کہ مصنف بعض الفاظ کا

تلفظ کس طرح کرتا تھا اور کبھی کبھی ہمیں یہ بھی معلوم نہیں ہو پاتا کہ مصنف کسی مخصوص لفظ کو

مذکر لکھتا ہے یا مؤنث۔

غالب کے ہاتھ کی لکھی تحریروں کے مطالعے سے پتا چلتا ہے کہ غالب نے بھی یائے معروف اور یائے مجهول میں بالکل فرق نہیں کیا۔ اگرچہ غالب کے زمانے میں ان دونوں میں تفریق شروع ہو چکی تھی لیکن کچھ لوگ اس کی پابندی کرتے تھے اور کچھ نہیں۔ ”عود ہندی“ اور ”اردوئے معلیٰ“ کے پہلے ایڈیشن تقریباً ایک ہی زمانے میں شائع ہوئے ہیں۔ ”عود ہندی“ میں یائے مجهول اور یائے معروف میں کوئی فرق نہیں کیا گیا۔ جبکہ ”اردوئے معلیٰ“ میں اس کا پورا خیال رکھا گیا ہے۔ مثلاً

سید انور سجاد مرزا کو لکھتے ہیں:

”خوبی دین و دنیا تمکو ارزا نے تمہاری خط کی دہنی سے آنکھیں
روشن ہو گئیں۔“ ۱۱

مولوی ضیاء الدین خان ضیاء دہلوی کو ایک خط میں لکھتے ہیں:

”پارسیان سابق جو جانتی نہتی کہ فاعل کسکو کہتی ہیں اور جمع کس
مرض کا نام ہی، امر کا صیغہ کون جانور ہی۔“ ۱۲

مولوی صاحب کے نام ایک اور خط میں یوں رقمطراز ہیں:

”اچھوں کے ساتھ سب بہائے کرتے ہیں برون کے ساتھ
نیکے کرنے جو امر دے ہے۔“ ۱۳

۳۔ اعراب بالحرّوف:

ترکی رسم الخط میں اعراب بالحرّوف کا قاعدہ ہے یعنی اگر لفظ کے پہلے صوتی رکن میں ضمہ ہے، تو اسے واؤ سے بدل دیا جاتا ہے۔ قدیم اردو املا میں بھی یہی طریقہ رائج تھا جو ممکن ہے ترکی رسم الخط سے لیا گیا ہو۔ غالب کے زمانے میں واؤ کے بدلے فارسی پیش کا استعمال کر کے ”اوس“ اور ”اون“ وغیرہ کو اس اور ان لکھا جانے لگا تھا۔ غالب نے اس نئے طریقے کو نہیں اپنایا۔ ان کے ہاں اعراب بالحرّوف کی یہ اشکال ملتی ہیں:

اوس۔ اون۔ اونھوں۔ اوترنا۔ اوٹھنا۔ پونچھتا۔ اودھر۔ اوتنا۔ اوتنی۔

محمود مرزا کے نام ایک خط میں لکھتے ہیں:
 ”جو کچھ واقع ہوا، اوسکو سمجھ اب میں اونکو ایک خط جدا گانہ لکھا

ہے۔“ ۱۴

مولوی ضیاء الدین خان ضیاء دہلوی کو لکھتے ہیں:
 ”مین اون سبکویا اوتھیں سے مختص فلاں و بہمان کو اپنا مطاع
 کیونکر جانوں اور کسی دلیل سے اونکی تحکم کو مانوں“۔ ۱۵
 18 جولائی 1863ء کے ایک مکتوب میں نواب علاء الدین علانی کو لکھا ہے:
 ”مجھ پر سے یہ تکلیف اونہو الو اور تم اس زمین مین چند شعر کہہ کر

بہج دو“۔ ۱۶

۴۔ پیش کا استعمال:

غالب واؤ معروف، واؤ مجہول، پیش معروف اور پیش مجہول پر التزاماً فارسی
 پیش لگاتے ہیں۔ مثلاً

”تم۔ طرفہ۔ دُور۔ سُر۔ کھُل۔ تُو۔ جُرم۔ چُکا۔ رُہو۔ جُو۔

مولانا محمد نعیم الحق آزاد کو ایک خط میں لکھتے ہیں:

”پیر و مرشد کیا حکم ہونا ہی احق بنکر چپ ہو رہوں یا جواز روی
 کشف یقینے مجھ پر جانے ہوا ہے وہ کہوں۔ اول رجب مین نواز
 شناسہ آپ نے کب بہجا؟ آخر میرے پاس پہنچ ہی گیا یہ جواب
 بھیجا اگر روانہ ہوا ہوتا تو وہ بھی پہنچ گیا ہوتا“۔ ۱۷

مرزا ہرگوپال تفتہ کو ایک خط میں لکھا ہے:

”اسمیں تُو تین ٹکڑی کالف و نشر ہے“ ۱۸

نواب سید محمد یوسف علی خاں بہادر ناظم کے نام ایک خط میں رقمطراز ہیں:
 ”اگر وہی تخلص منظور رہو تو بہت مبارک تم سلامت رہو

قیامت تک“ - ۱۹

نواب سید محمد یوسف علی خان ہی کے نام ایک اور خط میں لکھا ہے:
 ”ایک خط مشتمل اپنی حال پر اور ایک خط جناب بیگم صاحبہ و قبلہ
 مغفورہ کے تقریب میں روانہ کر چکا ہوں“ - ۲۰

۵۔ ہاکار آوازوں کی لکھاوٹ:

اردو کی ہاکار آوازیں خالص ہند آریائی ہیں اور تعداد میں گیارہ ہیں، جو یہ ہیں:
 بھ۔ پھ۔ تھ۔ ٹھ۔ جھ۔ چھ۔ دھ۔ ڈھ۔ ٹھ۔ کھ۔ گھ۔

فارسی زبان میں ہاکار آوازیں نہیں ہیں۔ س لیے جب ان آوازوں والے
 الفاظ کو فارسی رسم الخط میں لکھا گیا، تو خاصی دقت ہوئی۔ ابتداء میں ہاکار آوازوں کے
 تحریری اظہار کے لیے ہائے ملفوظ کا استعمال کیا گیا۔ غالب ہی کے عہد میں ان آوازوں
 کے لیے ہائے مخلوط یعنی ”دو چشمی ہ“ ایجاد کی گئی۔ غالب کے ہاں ”ھ“ کا استعمال بہت کم
 ہوا ہے۔ ان کی املا میں ہاکار آواروں کی مختلف اشکال ملتی ہیں:

i۔ اگر ہائے مخلوط لفظ کے شروع میں آئے تو غالب اس طرح املا کرتے ہیں۔

بھوکا (بھوکا) بھاری (بھاری) کہانا (کھانا)
 گھر (گھر) تھوڑا (تھوڑا)

اس سلسلے میں خطوط غالب سے کچھ مثالیں دیکھتے ہیں:

”بھائی سے دو سوال ہیں“ - ۲۱

یہ خط نواب امین الدین احمد خان کو لکھا تھا جبکہ نواب حسین مرزا کے نام ایک خط
 میں رقمطراز ہیں:

”کل رضا شاہ کی زبانی معلوم ہوا کہ بہا بھی صاحب نے وہ خط

مہر رستم علی کو دیا“ - ۲۲

ii۔ ہائے مخلوط لفظ کے درمیان ہو تو اس طرح لکھتے تھے:

رکھی (رکھی) اکھاڑ (اکھاڑ) بوڑھا (بوڑھا)
 پڑھا (پڑھا) آنکھیں (آنکھیں) باقی (باقی)

”میں نونداے کو یہ خط حرف بحرف پڑھالایا ہوں“ - ۲۳

(خط بنام نواب حسین مرزا)

”غزل کے پسند آئی فی میری خبر رے کا رتبہ بڑھایا“ - ۲۴

(خط بنام نواب کلب علی خاں)

iii - اگر ہا کار آواز لفظ کے آخر میں آئے تو اس کی مختلف شکلیں ملتی ہیں۔

اودھ (اودھ) پڑھ (پڑھ) باندھ (باندھ)
 بڑھ (بڑھ) چڑھ (چڑھ)

28 جولائی 1859ء کے ایک خط میں نواب حسین مرزا کو لکھتے ہیں:

”اونہوں نے کہا کہ تم دیکھ کر پڑھ کر اپنے آدمیکے بات کا شے

نا تہہ کے پاس بھیج دینا“ - ۲۵

iv - کبھی ہائے ملفوظ اور ہائے مختفی دونوں کا استعمال کیا ہے:

دیکھ (دیکھ) ہاتھ (ہاتھ) مجھ (مجھ)
 ساتھ (ساتھ) سمجھ (سمجھ) جگہ (جگہ)
 کہہ (کہہ)۔

غالب کا ایک خط اس کی مثال کے لیے درج ہے:

”اس حقیقت پر کہ نولکشور نواب ضیاء الدین خان سے واسطی

انطباع کے لیکب جب یہ واقع نہوا، تو اب اوسکونکال ڈالوں

اور اوسکے جو کئی نشرینے اور ہیں وہ لکھہ دوں“ - ۲۶

(خط بنام نواب امین الدین احمد)

v - بعض الفاظ کا املا اس طرح بھی کیا ہے کہ لفظ کے آخر میں آنے والی ہائے مخلوط کو

سادہ بندشی آوازوں سے بدل کر اس میں ہائے مختفی کا اضافہ کر دیا ہے۔ مثلاً
 مَہ (مجھ) تَہ (تجھ) سَہ (سمجھ)
 اور کبھی لفظ کے آخر میں آنے والی ہائے مخلوط کو صرف سادہ بندشی آوازوں سے
 بدل دیتے ہیں:
 بات (ہاتھ) رت (رتھ) میرٹ (میرٹھ)۔

۶۔ لفظ کے آخر میں الف یا ہائے مختفی:

فارسی میں ایسے الفاظ کی تعداد اچھی خاصی ہے جن کے آخر میں تلفظ الف کا ہے لیکن انہیں ہائے مختفی سے لکھتے ہیں۔ ممکن ہے ایران میں ہائے مختفی اور الف میں فرق رہا ہو لیکن ہندوستان میں کوئی فرق نہیں ہے۔ اس لیے اردو میں فارسی کے کچھ ایسے الفاظ جن کے آخر میں اصلاً ہائے مختفی یا ہائے ملفوظ تھی، الف سے لکھے جانے لگے، اور بعض اردو الفاظ جنہیں الف سے لکھنا چاہیے تھا، ہائے مختفی سے لکھے گئے۔ اگر ہر اردو لکھنے والا اس طریقے کو اپنالیتا تو پھر یہی املا رائج ہو جاتا۔ ہوا یہ کہ کچھ لوگ تو ہائے مختفی پر ختم ہونے والے فارسی الفاظ کو ہائے مختفی سے لکھتے رہے اور کچھ نے الف سے لکھنا شروع کر دیا۔ اس طرح کچھ لوگوں نے بعض اردو الفاظ کو فارسی رسم الخط کے انداز پر ہائے مختفی سے لکھنا شروع کر دیا۔ غالب کے ہاں ایسے الفاظ کی املا کی مختلف صورتیں ملتی ہیں۔ غالب اردو کے بعض الفاظ کو الف ہی سے لکھتے ہیں جیسے: پتا۔ مہینا۔ بھروسا۔ کمر۔ ایک مثال خطوط غالب سے پیش ہے:-

25 ستمبر 1866ء کو چودھری عبدالغفور سرور کو لکھتے ہیں:

”میں تو خدمت بجالایا مگر اس کے صلہ میں تین باتیں چاہتا

ہوں۔ ایک تویہ آ رہ میں مولوی سید فرزند لصد کے مکان کا پتا

مجہ لکھہ بھیجو۔“ ۲۷

لیکن بعض اردو الفاظ کو ہائے مختفی یا ہائے ملفوظ سے لکھتے ہیں:

لالہ۔ پودینہ۔ راجہ۔ کلکتہ۔ پرچہ۔ تھانہ۔ چبوترہ۔ کیوڑہ۔

خطوط غالب سے ایسی دو مثالیں پیش خدمت ہیں:

مہاراجہ سردار سنگھ والی بیکانہر کو 1859ء جنوری میں لکھتے ہیں:

”بھنور وافر السرور جناب سری مہاراجہ صاحب“۔ ۲۸

اسی طرح سید سجاد مرزا کو اکتوبر۔ دسمبر 1865ء کے مرقومہ خط میں لکھا ہے:

”تمہاری بار باقر میرزا تحصیلدارے، تحصیلدارے پکارتے

نہی یہاں معلوم ہوا کی تمام قلمرو میں ۶ تحصیلداریاں اور ۶ تہانہ

داریاں ہیں“۔ ۲۸

یہ تو اردو الفاظ کی مثالیں تھیں۔ بعض فارسی الفاظ کو فارسی رسم الخط میں ان کے املا کے

برخلاف غالب الف سے لکھتے ہیں۔ جیسے: چھاپ خانہ۔ خاکہ۔ نقشا۔

۷۔ نون غنہ اور نون ساکن:

غالب کے زمانے تک عام رواج تھا کہ جن الفاظ کے آخر میں ”ن“ آتا ہو،

چاہے وہ نون غنہ ہو، ساکن ہو، دونوں صورتوں میں نون غنہ سے لکھتے تھے۔ مثلاً:

ہون۔ مین۔ آون۔ نہیں۔ شادیاں۔ نگران۔ کرین۔

لوگون۔ فرمائیں۔ اٹھائیں۔

نواب سید محمد یوسف علی خان بہادر ناظم کو خط میں لکھتے ہیں:

”آداب بجالاتا ہوں غزلوں کے مسودات صاف کر کر حضور میں

بہینچتا ہوں۔ مسودات اپنی پاس رہنے دی ہیں۔ اس نظر سے

اگر احیانا ڈاکمیں لفافہ تلف ہو جائے تو میں پہر اسکو صاف کر

کے بہینچدون“۔ ۲۹

یوسف علی خان بہادر ناظم کو ایک اور خط میں لکھتے ہیں:

”آداب نیاز بجالا کر عرض کرتا ہوں، سو روپیہ کے ہنڈوے

بابت مصارف ماہ نومبر 1859ء پہنچے اور روپیہ وصول میں آیا
اور صرف ہو گیا اور میں بدستور بہو کا ننگار ہاتم سے نکھون تو کس
سے کہوں۔“ - ۳۰

۸۔ بعض الفاظ کا املا اور ان کا تلفظ:

کسی بھی متن کی بنیاد پر اس کے مصنف کا تلفظ کا اندازہ لگانا ممکن نہیں ہے کیونکہ
ضروری نہیں کہ الفاظ کے تلفظ اور ان کے املا میں مطابقت ہو۔ غالب کی تحریروں میں بعض
الفاظ کا املا اس طرح لکھا گیا ہے کہ جن پر شبہ ہوتا ہے کہ غالب ان کے تلفظ بھی اسی طرح
کرتے تھے۔ اگرچہ اس معاملے میں یقین کے ساتھ کچھ نہیں کہا جاسکتا۔

i۔ تڑپنا:

قدیم اردو میں اس لفظ کا تلفظ ”تڑپھنا“ ہے۔ غالب بھی اسی تلفظ کو ترجیح دیتے
تھے۔ قاضی عبدالجلیل جنون بریلوی کے نام ایک خط میں لکھتے ہیں:

”تڑپھنا“ ترجمہ تپیدن کا املا یوں ہے نہ ”تڑپنا“ ہاے
فارسی اور نون کے درمیان ہائے مخلوط التلفظ ضرور ہے۔“ - ۳۱

ii۔ گاؤں اور پاؤں:

پاؤں اور گاؤں کو غالب ہمیشہ ”پانو“ اور ”گانو“ لکھتے تھے۔ ان کے نزدیک
یہی املا درست تھا۔ مثلاً:

قاضی عبدالجلیل جنون بریلوی نے ایک خط میں پاؤں لکھ دیا تو 22 فروری 1861ء کے
خط میں انہیں تنبیہ کرتے ہیں:

”ننگے پاؤں“ ”واؤ“ کے ضمے کو اتباع کیا
؟..... پاؤں کی یہ املا غلط - پانو، گانو، چھانو درست

ہے۔“ - ۳۲

گر پٹکھ:

-iii

اس لفظ کو غالب نے ”گرہ پٹک“ لکھا ہے لیکن خطوط غالب میں یہ لفظ صرف ایک بار آیا ہے۔ اس لیے یہ کہنا مشکل ہے کہ یہ سہو کتابت ہے یا غالب کے نزدیک یہی املا درست تھی۔

یہ لفظ نواب حسین مرزا کے نام ایک خط مرقومہ 18 جون 1859ء میں آیا ہے، لکھتے ہیں:

”آج صبح کو سردار سنگہ والد جگت سنگہ میری پاس آئے تھے۔
تمہاری مکان کا پتا لکھوا کر لے گئے ہیں شاید تمکو خط لکھیں۔ میر
عنایت حسین صاحب ”گرہ پٹک“ بکراڑ گئے۔“ - ۳۳

سوئچ، گھانس، چانول: -iv

دہلی میں بعض مصوتوں کو انفیاء نے کار حجان عام تھا۔ آج بھی دلی کی کر خنداری بولی میں گھانس، چانول، بچنا عام ہیں۔ غالب نے ہر جگہ سوئچ لکھا ہے۔ ایک مطبوعہ خط میں چانول ملتا ہے۔ ایک جگہ ”بوٹے“ کے بجائے بوٹے بھی لکھا ہے۔

15 نومبر 1866ء کے مرقومہ خط میں نواب امین الدین خان احمد کو لکھتے ہیں:

”آج تک سو پختار ہا.....“ - ۳۴

حکیم غلام نجف خان کو لکھتے ہیں:

”میان! چانول برے، بڑھتے نہیں“ - ۳۵

-v ذ اور ز:

غالب کا دعویٰ تھا کہ فارسی میں ”ذ“ نہیں ہے، اس لیے وہ تمام فارسی الفاظ ”ز“ سے لکھتے تھے۔ گذشتن، گذاشتن، گذاردن اور پذیرفتن اور ان کے مشتقات مثلاً گذشتہ، سرگذشت، گذرگاہ، درگذر وغیرہ کو غالب ”ذ“ ہی سے لکھتے تھے۔ غالب عربی لفظ ”ذره“ کو بھی ”زرہ“ ہی لکھتے تھے۔

vi- بوڑھا اور گاڑی:

غالب کی تحریروں میں یہ الفاظ اور خاص طور سے لفظ بوڑھا کثرت سے آیا ہے اور عام طور سے ان دونوں الفاظ کے املا ”بوڑھا“ اور گاڑی کیا گیا ہے۔ لیکن کبھی کبھی بوڑھا اور گاڑی بھی ملتے ہیں۔ ممکن ہے کہ غالب ان الفاظ کا تلفظ اسی طرح کرتے ہوں۔

۹- بعض حروف کو ملا کر لکھنے کا رجحان:

غالب ایک ہی لفظ کے حروف کو بھی بعض اوقات ملا کر لکھ دیتے تھے۔ جنہیں جدید املا میں لازمی طور پر الگ الگ لکھا جاتا ہے۔ مثلاً

دو	(دو)	د اور و ملا کر۔
بہادر	(بہاؤر)	ا اور د ملا کر۔
موجود	(موجود)	و اور د ملا کر۔
زیلہ	(زیادہ)	ا اور د اور ہ ملا کر۔
حل	(حال)	ا اور ل ملا کر۔

۱۰- معکوسی آوازیں:

چونکہ فارسی میں معکوسی آوازیں نہیں ہیں، اس لیے فارسی رسم الخط میں ان آوازوں کو تحریری روپ میں دینے میں خاصی پریشانی ہوئی۔ قدیم اردو املا میں تمام معکوسی آوازوں کے لیے قریب المخرج آوازوں کے مصمتے پر تین نقطے بنا دیا کرتے تھے۔ مثلاً

ث (ٹ)	ثھ (ٹھ)	ذ (ڈ)
ژھ (ژھ)	ژ (ژ)	ذھ (ڈھ)

تین نقطے لگانے سے ٹ اور ث میں فرق مشکل ہوتا تھا کیونکہ دونوں پر تین نقطے ہوتے تھے اس لیے شاید نقطوں کی تعداد بڑھا کر چار کر دی گئیں۔ ہمیں غالب کے املا میں اس کی مختلف صورتیں ملتی ہیں۔

کہیں غالب کچھ معکوسی آوازوں پر چار نقطے لگاتے ہیں اور کچھ پر ”ط“ علامت لگاتے ہیں۔ مثلاً وہ ٹ اور ٹھ پر چار نقطے لگاتے ہیں لیکن ڈ، ڈھ، ژ، اور ژھ پر ”ط“ علامت بناتے ہیں۔ مثلاً:

18 جولائی 1862ء کے ایک خط میں نواب علاء الدین احمد خان علانی کو لکھتے ہیں:

”مجھ پر سے یہ تکلیف اونہوالو اور تم اس زمین میں چند شعر کہہ کر

بہج دو“۔ ۳۶

اس خط میں غالب نے اپنی مشہور غزل:

”نکتہ چیں ہے غم دل اس کو سنائے نہ سنے“

بھی تحریر کی ہے۔ اس غزل کے ایک شعر میں معکوسی آوازوں کی املا دیکھیے:

بوجہ وہ سر سے گرا ہی کہ او شہائے نہ او شہر

کام وہ آن پڑا ہے کہ بنائی نہ بنی ۳۷

انگریزی الفاظ کا تلفظ، املا اور اردو ترجمہ

ہندوستان پر انگریزوں کے سیاسی اقتدار کی وجہ سے ہندوستانیوں کے لیے انگریزی اجنبی زبان نہ رہی تھی۔ دہلی کالج میں انگریزی ایک مضمون کی حیثیت سے پڑھائی جا رہی تھی جس کی وجہ سے ہندوستان میں انگریزی داں طبقہ پیدا ہو چکا تھا۔ ثقافتی سطح پر انگریزی سے الفاظ مستعار لینے کا عمل بہت پہلے شروع ہو چکا تھا۔ انتظامیہ اور اردو اخبارات میں انگریزی الفاظ اور اصطلاحات کا استعمال عام تھا۔ ان انگریزی الفاظ کا اردو میں ترجمہ کر لیا گیا تھا لیکن بیشتر انگریزی الفاظ اردو میں لے لیے گئے ہیں ان مستعار الفاظ میں صوتی سطح پر بہت سی تبدیلیاں وجود میں آئیں۔

غالب کے انگریزوں سے بہت گہرے مراسم تھے۔ انگریزوں میں غالب کے شاگرد، معتقد، دوست، مداح اور ممدوح، سب ہی طرح کے لوگ تھے۔ پنشن کے مقدمے

کی وجہ سے زندگی بھر غالب کی انگریز حکومت سے مراسلت رہی۔ ان خطوط کا مسودہ عام طور سے غالب فارسی میں لکھتے اور انگریزی میں ترجمہ کرا کے بھیجتے۔

غالب نے فارسی اور اردو نظم و نثر دونوں میں خاصی بڑی تعداد میں انگریزی الفاظ اور بعض انگریزی الفاظ کے اردو ترجموں کا بے تکلف استعمال کیا ہے۔ یہ کہنا تو مشکل ہے کہ غالب انگریزی الفاظ کا تلفظ کس طرح کرتے تھے۔ ہاں ان الفاظ کا املا غالب جس طرح کرتے تھے، اس سے تلفظ کا تھوڑا بہت اندازہ کیا جاسکتا ہے:-

i۔ انگریزی الفاظ کے اردو تراجم:

یہ انگریزی الفاظ کے وہ اردو ترجمے ہیں جو غالب نے استعمال کیے تاہم یہ کہنا مشکل ہے کہ ترجمے غالب نے خود کیے تھے یا ان کے عہد میں رائج تھے:

Telegram	تار برقی، تار بجلی
Steamer	دخانی جہاز
Match	انگریزی دیاسلائی
Martial Law	جرنیلی بندوبست
Governor-General	حاکم اکبر
Photograph	آئینہ/عکس کی تصویر
Post master General	بڑا پوسٹ ماسٹر
Division	کمشنری
Registered Letter	رجسٹری دار خط

ii۔ غالب کا مروجہ تلفظ سے مختلف تلفظ:

غالب نے بعض انگریزی الفاظ کا املا اس طرح کیا ہے جس سے اندازہ ہوتا ہے کہ غالب ان الفاظ کا تلفظ، مروجہ تلفظ سے بہت مختلف کرتے تھے۔

Lord

لارڈ

Town Duty	پان ٹوٹی
Secretary	سکریٹری یا سکریٹری
Government	گورنمنٹ
Liquor	لیکور
Brigadier	برگڈیر
Barrack	بارک
Pension	پنشن
Camp	کمپ
Tiffin	ٹین
Report	رپورٹ
Council	باہمی مشورہ

iii۔ انگریزی الفاظ کی صوتی تبدیلی:

Collectorate	کلکٹری
Registered	رجسٹری
Box	بکس
Hospital	ہسپتال

iv۔ اردو کے لیے غالب کا ناقابل قبول املا:
بعض الفاظ کا جو املا غالب نے کیا ہے، وہ اردو کے لیے قابل قبول نہیں
رہا۔ مثلاً:

Agent	اجنٹ
Number	نمبر
Stamp	اسٹامپ

Cheque

چک

Certificate

سارقی فکٹ

Station

اسٹیشن

Resident

رہیڈنٹ

v- موجودہ املا سے مماثل غالب کا املا:

اب وہ انگریزی لفظ ملاحظہ ہوں جن کی املا آج بھی تقریباً وہی ہے جو غالب کی

تحریروں میں ملتی ہے۔

Ticket

ٹکٹ

Doctor

ڈاکٹر

Income Tax

انکم ٹیکس

Parcel

پارسل

Deputy

ڈپٹی

Agreement

اگریمینٹ / اگریمینٹ

خلاصہ بحث یہ کہ:

خطوط غالب نہ صرف غالب کی شخصیت و سیرت، زندگی کے آئینہ دار ہیں بلکہ اپنے عہد کے سیاسی و تہذیبی مرقعے بھی ہیں۔ اور سب سے بڑھ کر یہ کہ بلحاظ ”تاریخ زبان اردو“ کے ارتقائی سفر میں یہ خطوط سنگ میل کا کام دیتے ہیں اور ہمیں زبان کی موجودہ صورت کی شناخت میں معاون ثابت ہوتے ہیں۔

حوالہ جاتی و مطالعاتی کتب

- ۱- مسعود حسین خان، پروفیسر۔ ”قصہ تاریخ زبان اردو“، سرسید بکڈپو، علی گڑھ، 1970ء۔ ص: 114۔
- ۲- نور الحسن ہاشمی، ڈاکٹر۔ ”دلی کا دبستان شاعری“۔ (ترمیم شدہ)، بک ٹاک، لاہور۔ 1991ء۔ ص: 66۔
- ۳- مرزا خلیل احمد بیگ (مرتبہ)، ”اردو زبان کی تاریخ“، طبع اول، ایجوکیشنل بک ہاؤس، علی گڑھ۔ 1995ء، ص: 163۔
- ۴- نور الحسن ہاشمی، ڈاکٹر۔ ”دلی کا دبستان شاعری“۔ (ترمیم شدہ)، بک ٹاک، لاہور۔ 1991ء۔ ص: 79۔
- ۵- مرزا خلیل احمد بیگ (مرتبہ)، ”اردو زبان کی تاریخ“، طبع اول، ایجوکیشنل بک ہاؤس، علی گڑھ۔ 1995ء، ص: 170۔
- ۶- خلیق انجم (مرتبہ)، ”غالب کے خطوط“ (حصہ اول)، ص: 62۔
- ۷- غلام رسول مہر، مولانا۔ (مرتبہ)، ”خطوط غالب“۔ شیخ غلام علی اینڈ سنز، لاہور۔ بارہفتم 1993ء، ص: 496۔
- ۸- خلیق انجم (مرتبہ)، ”غالب کے خطوط“ (جلد دوم)، انجمن ترقی اردو، پاکستان، طبع دوم 1998ء، ص: 803۔
- ۹- ایضاً۔ (جلد دوم)، ص: 806۔
- ۱۰- ایضاً۔ (جلد دوم)، ص: 733۔
- ۱۱- ایضاً۔ (جلد دوم)، ص: 813۔
- ۱۲- ایضاً۔ (جلد دوم)، ص: 742۔

- ۱۳- ایضاً- (جلد دوم)، ص: 749-
- ۱۴- ایضاً- (جلد دوم)، ص: 735-
- ۱۵- ایضاً- (جلد دوم)، ص: 742-
- ۱۶- ایضاً- (جلد اول)، ص: 388-
- ۱۷- ایضاً- (جلد دوم)، ص: 725-
- ۱۸- ایضاً- (جلد اول)، ص: 241-
- ۱۹- ایضاً- (جلد سوم)، ص: 1262-
- ۲۰- ایضاً- (جلد سوم)، ص: 1266-
- ۲۱- ایضاً- (جلد دوم)، ص: 692-
- ۲۲- ایضاً- (جلد دوم)، ص: 676-
- ۲۳- ایضاً- (جلد سوم)، ص: 1288-
- ۲۴- ایضاً- (جلد دوم)، ص: 676-
- ۲۵- ایضاً- (جلد دوم)، ص: 692-
- ۲۶- ایضاً- (جلد دوم)، ص: 617-
- ۲۷- ایضاً- (جلد دوم)، ص: 750-
- ۲۸- ایضاً- (جلد دوم)، ص: 814-
- ۲۹- ایضاً- (جلد سوم)، ص: 1269-
- ۳۰- ایضاً- (جلد چهارم)، ص: 1995، ص: 1502-
- ۳۱- ایضاً- (جلد چهارم)، ص: 1499-
- ۳۲- ایضاً- (جلد دوم)، ص: 672-
- ۳۳- ایضاً- (جلد دوم)، ص: 688-
- ۳۴- ایضاً- (جلد دوم)، ص: 638-

- ۳۵۔ ایضاً۔ (جلد اول)، ص: 388۔
- ۳۶۔ ایضاً۔ (جلد اول)، ص: 390۔
- ۳۷۔ ایضاً۔ (جلد اول)، ص: 401۔
- ۳۸۔ محمد حسین آزاد، مولانا۔ ”آب حیات“۔ مکتبہ عالیہ، اردو۔ 1990ء۔
- ۳۹۔ سید عبداللہ، ڈاکٹر۔ ”وجہی سے عبدالحق تک“، سنگ میل پبلی کیشنز، لاہور۔ 1996ء۔
- ۴۰۔ سلیم اختر، ڈاکٹر۔ ”اردو ادب کی مختصر ترین تاریخ“، سنگ میل پبلی کیشنز، لاہور۔
- ۴۱۔ اعجاز حسین، ڈاکٹر۔ ”مختصر تاریخ ادب اردو“۔ اردو اکیڈمی، سندھ، کراچی۔ طبع سوم 1971ء۔
- ۴۲۔ ابواللیث صدیقی۔ ”لکھنؤ کا دبستان شاعری“، غنفر اکیڈمی پاکستان، کراچی۔
- ۴۳۔ جمیل جالبی، ڈاکٹر۔ ”تاریخ ادب اردو“ (جلد دوم)، انجمن ترقی اردو، لاہور۔ طبع سوم 1994ء۔
- ۴۴۔ جمیل احمد انجم، پروفیسر۔ ”تاریخ زبان و ادب اردو“۔ علمی کتاب خانہ، لاہور۔